



QORTI ĊIVILI PRIM' AWLA

**ONOR IMHALLEF
DR FRANCESCO DEPASQUALE
LL.D. LL.M. (IMLI)**

**Seduta ta' nhar il-Hamis
Sitta u ghoxrin (26) ta' Ġunju 2025**

Rikors Numru 626/24 FDP

Fl-ismijiet

Kummissarju tat-Taxxi

Vs

**Digisec Media Limited
(C 56612)**

Il-Qorti:-

1. Rat ir-rikors datat 5 ta' Ġunju 2024, li permezz tiegħu r-rikorrent talab is-segwenti:

Illi d-Direttiva tal-Kunsill Nru. 2010/24/UE tas-16 ta' Marzu 2010 dwar l-Assistenza Reċiproka għall-Irkupru ta' talbiet relatati ma' Taxxi, Dazji u Miżuri Oħra hija implimentata u sugġetta għal-liġi ta' Malta permezz ta' l-Ordni tal-2012 dwar l-Assistenza Reċiproka għall-Irkupru ta' Talbiet li għandhom x'jaqsmu ma' Taxxi, Dazji u Miżuri Oħra (Avviż Legali Nru. 153 tas-sena 2012);

Illi bis-saħħa ta' din l-Ordni u ta' din id-Direttiva, l-Kummissarju tat-Taxxa u d-Dwana f' isem il-Ministeru tal-Finanzi, bħala l-Awtorita' kompetenti f'Malta, hu mogħti l-poter sabiex meta jkun hemm talba valida minn Stat Membru ta' l-Unjoni Ewropea hu jkun jista' jiġbor it-taxxa dovuta lil dak l-Istat Membru meta tali persuna li għandha dak id- dejn tkun tinsab f' Malta u dan kif jirriżulta mill-istrument anness ma' dan ir-rikors bħala Dok. A;

Illi skond l-istess Ordni u Direttiva tali talba minn Stat Membru tiġi ttrattata bħallikieku din kienet talba dwar dejn ċivili dovut lil Gvern ta' Malta u li l-awtorita' kompetenti f' Malta tkun awtorizzata kif imiss li tiġbor;

Illi s-soċjeta' intimata giet indikata mill-awtorita' kompetenti Belgiana, membru ta' l-Unjoni Ewropea, bħala persuna li għandha kont ta' Taxxa fuq il-Valur Miżjud fl-ammont ta' mija u erbat'elef, tmien mija u erbgħa u għoxrin Ewro u disgħa u tletin ċenteżmu (€104,824.39), u dan kif jirriżulta mill-istrument anness ma' dan ir-rikors bħala Dok B, flimkien ma' l-imgħaxxijiet skond il-ligijiet ta' Malta, dovuti mis-soċjeta' intimata mid-data tan-notifika ta' dan ir-rikors sad-data tal-pagament effettiv;

Illi l-esponent hu sodisfatt illi fir-rigward ta' din it-talba ġew imħarsa 1-htigijiet kollha rilevanti tad-Direttiva hawn fuq imsemmija;

Illi s-soċjeta' intimata hi soċjeta' Maltija u għalhekk għandha presenza u indirizz f' Malta u għalhekk ir-rikorrent għandu d-dritt li jiġbor mingħandha l-ammont totali hawn fuq imsemmi f'isem l-awtorita' kompetenti tal-pajjiż membru ta' l-Unjoni Ewropea hawn fuq imsemmi;

Illi skond l-Ordni u d-Direttiva hawn fuq imsemmija din il-Qorti hija mogħtija l-poter u l-obbligu li tirreġistra d-dokumenti annessi ma' dan ir-rikors u dawk id-dokumenti għandhom, malli jsir dan, jikkostitwixxu titolu eżekuttiv, kif ukoll li tinnotifika lis-soċjeta' intimata b'dan ir-rikors u bid-dokumenti miegħu annessi.

Għaldaqstant, l-esponent, skond il-poteri lilu mogħtija ai termini tad-Direttiva hawn fuq imsemmija, jitlob bir-rispett lil din il-Qorti jogħgħobha, fl-ewwel lok tordna r-reġistrazzjoni tad-dokument anness ma' dan ir-rikors bħala kopja uffiċjali tagħha biex b'hekk l-istess dokument jikkostitwixxi titolu eżekuttiv u fit-tieni lok tordna li kopja ta' dan ir-rikors u tad-dokument miegħu anness jiġu notifikati lis-soċjeta' intimata skond id-disposizzjonijiet rilevanti tal-Kap. 12 tal-Ligijiet ta' Malta, bħallikieku dan ir-rikors u dan id-dokument kienu att għadizzjarju.

2. Rat illi fit-13 ta' Ġunju 2024, ir-rikors ġie appuntat għas-smiegħ għat-23 ta' Settembru 2024.
3. Rat illi s-soċjeta' intimata giet notifikata, permezz tal-proċeduri tal-affissjoni u pubblikazzjoni, fl-4 ta' Diċembru 2024 fl-Għassa u Kunsill Lokali ta' San Ġiljan kif ukoll fl-indirizz The Hub Workspace, Suite E105, Triq Sant Andrija, San Ġwann. Saret il-pubblikazzjoni fil-Gazzetta tal-Gvern fid-29 ta' Novembru 2024, fil-gazzetta Orizzont tal-20 ta' Marzu 2025 u fil-gazzetta The Malta Independent tal-14 ta' Marzu 2025.
4. Rat illi fl-24 ta' Ġunju 2025, meta ssejthet il-kawża, la s-soċjeta' konvenuta u wisq anqas rappreżentant tagħha ma deheru u għalhekk fl-24 ta' Ġunju 2025 is-soċjeta' konvenuta giet dikjarata kontumaċi.
5. Rat illi fl-24 ta' Ġunju 2025 il-Kummissarju tat-Taxxi għarraf il-Qorti illi ma kellux aktar provi x'jippreżenta u għalhekk ir-rikors seta' jithalla għal digriet finali.
6. Rat il-'Uniform Instrument Permitting Enforcement of Claims Covered by Council Directive 2010/24/EU maħruġ mill-Belgju fit-22 ta' Jannar 2024, Referenza Nru

BE_VATRo005090_20240122_UIPE_1 eżebit mir-rikorrent u mmarkat bħala Dok B, liema dokument jagħmel referenza għal Claim Reference 500280705545. (fol 4)

7. Rat illi il-Qorti intalbet sabiex tipproċedi a tenur tal-Artikolu 9 tal-Avviż Legali 153 tas-sena 2012 intitolat '*Ordni tal-2012 dwar l-Assistenza Reċiproka għall-Irkupru ta' Talbiet li għandhom x'jaqsmu ma' Taxxi, Dazji u Miżuri oħra*', u preċiżament is-subartikoli (6) u (7) ta' l-istess Artikolu 9.
8. Rat illi, a tenur tal-Artikolu 9 (5) tal-Avviż Legali 153 tas-sena 2012, il-Qorti hija sodisfatta illi r-rekwiżiti kollha tad-Direttiva 2010/24/EU tas-16 Marzu 2010 intitolat '*Directive concerning mutual assistance for the recovery of claims relating to taxes, duties and other measures*' ġew debitament imħarsa.
9. Rat illi r-rikors odjern kif ukoll it-traduzzjoni tiegħu, flimkien ma' l-*Uniform Instrument Permitting Enforcement of Claims Covered by Council Directive 2010/24/EU* ġew debitament notifikati lill-intimat, a tenur tal-Artikolu 9 (6) tal-Avviż Legali 153 tas-sena 2012, kif ġia fuq indikat.
10. Rat illi in vista ta' dan, din il-Qorti hi sodisfatta li ma hemm ebda raġuni għaliex t-talba tar-rikorrent ma tintlaqax u konsegwentement:

DECIDE:

Il-Qorti,

Wara illi rat l-atti kollha proċesswali;

Wara illi rat illi l-atti ġew debitament notifikati, u għalhekk it-tieni talba tar-rikorrenti ġia giet milqugħa,

Tilqa' t-talba tar-rikorrent kif dedotti; u għalhekk:

Wara li rat illi r-rikors u dokumenti ġia ġew debitament notifikati,

Tordna illi l-*'Uniform Instrument Permitting Enforcement of Claims Covered by Council Directive 2010/24/EU* maħruġ mill-Belġju fit-22 ta' Jannar 2024, Referenza Nru BE_VATRo005090_20240122_UIPE_1 eżebit mir-rikorrent u mmarkat bħala Dok B, liema dokument jagħmel referenza għal Claim Reference 500280705545 jiġi registrat u jitqies bħala titolu eżekuttiv, ai fini tal-Artikolu 9 (7) tal-Avviż Legali 153 tas-sena 2012.

Bl-ispejjeż kontra l-intimat.

Francesco Depasquale LL.D. LL.M. (IMLI)
Imħallef

Rita Sciberras
Deputat Registratur